

राज्यपाल ने एन०सी०सी० कैडेट्स को सम्मानित किया

लखनऊ 4 फरवरी, 2019

उत्तर प्रदेश के राज्यपाल श्री राम नाईक ने गणतंत्र दिवस परेड, नई दिल्ली से लौटे राष्ट्रीय कैडेट कोर के कैडेट्स को स्वर्ण एवं रजत पदक देकर आज राजभवन में सम्मानित किया। इस अवसर पर एन०सी०सी० उत्तर प्रदेश के महानिदेशक मेजर जनरल ए०के० सप्रा, राज्यपाल के अपर मुख्य सचिव श्री हेमन्त राव, एन०सी०सी० के अन्य अधिकारीगण एवं कैडेट्स भी उपस्थित थे। राज्यपाल ने एन०सी०सी० लखनऊ गुप को 'एन०सी०सी० ध्वज' प्रदान किया। राज्यपाल ने एन०सी०सी० कैडेट्स को सम्बोधित करते हुये कहा कि उत्तर प्रदेश देश का सबसे बड़ा प्रदेश है जिसने अब तक 9 प्रधानमंत्री देश को दिये हैं। यह पहला अवसर है कि देश के राष्ट्रपति एवं प्रधानमंत्री दोनों उत्तर प्रदेश से हैं। वर्ष 2025 तक भारत विश्व का सबसे अधिक युवा आबादी वाला देश होगा जो देश के लिये बहुत बड़ी पूंजी है। देश के युवा अनुशासित होकर विकास के महामार्ग पर चलें। एन०सी०सी० के कैडेट्स मध्य कमान स्थित स्मृतिका में लगे प्रदेश के तीन परमवीर चक्र से सम्मानित शहीदों के भित्ति चित्र देखें तो उन्हें देश के प्रति गर्व होगा। उन्होंने कहा कि ऐसे वीरों से युवा प्रेरणा प्राप्त करें। श्री नाईक ने कहा कि यह प्रसन्नता बात है कि उत्तर प्रदेश में 1.30 लाख एन०सी०सी० के कैडेट्स हैं जिसमें 30 प्रतिशत छात्राएं हैं। एन०सी०सी० अनुशासित संस्था है जिसमें व्यक्तित्व विकास महत्वपूर्ण पक्ष है। राज्यपाल ने व्यक्तित्व विकास के चार मंत्र बताते हुये कहा कि सदैव मुस्कुराते रहें, दूसरों की सराहना करना सीखें, दूसरों की अवमानना न करें क्योंकि यह गति अवरोधक का कार्य करती हैं, अहंकार से दूर रहें तथा हर काम को अधिक अच्छा करने पर विचार करें। उन्होंने 'चरैवेति! चरैवेति!!' को उद्धृत करते हुए कहा कि निरन्तर चलते रहें। कभी रुके नहीं क्योंकि चलने से मंजिल और सफलता दोनों प्राप्त होती हैं।

इस अवसर पर मेजर जनरल ए०के० सप्रा ने भी अपने विचार रखे। कार्यक्रम में कैडेट्स द्वारा नृत्य-गायन, नाटक आदि प्रस्तुत किया गया। कैडेट्स ने गायन एवं नृत्य नाटिका के माध्यम से उत्तर प्रदेश के शहीदों एवं वीरांगनाओं के जीवन की घटनाओं की मंच पर जीवंत प्रस्तुति दी। सांस्कृतिक प्रस्तुति में कैडेट्स द्वारा उत्तर प्रदेश की विशेषताओं सहित केन्द्र एवं राज्य की योजनाओं का उल्लेख किया गया तथा 'एक जिला-एक उत्पाद' योजना की झलकियाँ भी दिखाई।

